

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေးမှ
ဝန်ထမ်းများအားလုံးသို့ (၂၀၁၈)ခုနှစ်အတွက် နှစ်သစ်ကူး နှုတ်ခွန်းဆက်လွှာနှင့်
နှစ်သစ်တွင် ဆက်လက်ဆောင်ရွက်မည့် ရှေ့လုပ်ငန်းစဉ်များ ပေးပို့ခြင်း

ကျန်းမာရေးနှင့်အားကစားဝန်ကြီးဌာန၊ နေပြည်တော်။
ရက်စွဲ။ ၂-၁-၂၀၁၈

နှစ်သစ်ကူးအခါသမယတွင် ကျန်းမာရေးနှင့်အားကစားဝန်ကြီးဌာနမှ အရာထမ်း၊
အမှုထမ်းများအားလုံး စိတ်၏ချမ်းသာခြင်း၊ ကိုယ်၏ကျန်းမာခြင်းနဲ့ ပြည့်စုံပါစေကြောင်း
ဆုတောင်းမေတ္တာပို့သအပ်ပါသည်။ -

ပြည်သူများအား ထိရောက်သော ကျန်းမာရေးဝန်ဆောင်မှုကို ပေးနိုင်ရန်အတွက်
မိမိတို့ ကျန်းမာရေးနှင့်အားကစားဝန်ကြီးဌာနမှ ဝန်ထမ်းများသည်လည်း ကျန်းမာရေးနှင့်
ပြည့်စုံရန် လိုအပ်ပါသည်။ သို့ဖြစ်ပါ၍ ကျန်းမာရေးနှင့်ညီညွတ်သော အစားအသောက်
များကို ပုံမှန်စားသုံး၍ ပုံမှန်ကိုယ်လက်လှုပ်ရှားမှုများကိုလည်း တတ်နိုင်သမျှ ပြုလုပ်ပါ
ရန်နှင့် ကျန်းမာရေးအတွက် အမြဲသတိပြု၍ ဆောင်ရွက်စေလိုပါသည်။

(၂၀၁၇-၂၀၁၈)ခုနှစ်အတွင်း ရရှိထားသော ဘဏ္ဍာငွေအင်အား၊ လူအင်အား၊ ပစ္စည်း
အင်အားများကို မူတည်၍ လုပ်ငန်းများကို ဉာဏ်စွမ်းရှိသရွေ့၊ ကိုယ်စွမ်းရှိသရွေ့ ပြည်သူ
တို့၏ ကျန်းမာရေးနှင့်အားကစားကဏ္ဍအတွက် ဆောင်ရွက်ပေးခဲ့မှုများအား ပြုလုပ်ပေး
ခဲ့သည့် ဝန်ထမ်းများအားလုံးကို အထူးကျေးဇူးတင်ပါသည်။ ဂုဏ်လည်းယူပါသည်။
ဆက်လက်၍ ယခုကဲ့သို့ ဆောင်ရွက်ပေးကြပါရန်လည်း တိုက်တွန်းအပ်ပါသည်။

မိမိတို့နိုင်ငံသည် ချမ်းသာကြွယ်ဝသော နိုင်ငံမဟုတ်ပါ၍ နိုင်ငံတော်မှပေးအပ်သော
ဘဏ္ဍာငွေများအား အတတ်နိုင်ဆုံး အလေအလွင့် နည်းပါစေရန်အတွက်လည်းကောင်း၊
သုံးသင့်သောနေရာ၌သာ သုံးမိစေရန်အတွက်လည်းကောင်း၊ သက်ဆိုင်ရာတိုင်းဒေသကြီး/
ပြည်နယ်ဦးစီးမှူးများနှင့် ဗဟိုမှတာဝန်ရှိသူအသီးသီး စုပေါင်းညီညာဆွေးနွေးတိုင်ပင်ကာ
ဆက်လက်ဆောင်ရွက်ကြရန်လည်း တိုက်တွန်းလိုပါသည်။

မိမိတို့အနေဖြင့် (၂၀၁၈-၂၀၁၉)ခုနှစ်တွင် အောက်ပါလုပ်ငန်းများကို အဓိကထား၍ ဆောင်ရွက်သွားမည်ဟု ဆုံးဖြတ်ထားပါသည် -

- (၁) ဆေးရုံ၊ ဆေးခန်းများ အသစ်ဆောက်လုပ်ခြင်းကို ခေတ္တဆိုင်းငံ့လျော့ချထားပါမည်။ ဆောက်လက်စဆေးရုံ၊ ဆေးခန်းများကိုမူ ဆက်လက် ရန်ပုံငွေ ခွဲဝေချထားဆောင်ရွက်ပါမည်။ နိုင်ငံတော်မှ ခွဲဝေချထားပေးသည့် ကျန်ရှိသော ဆောက်လုပ်ရေးကိစ္စဆိုင်ရာ ရန်ပုံငွေများကို တစ်ပြည်လုံးရှိ တိုင်းဒေသကြီး/ပြည်နယ်အသီးသီးတွင် ဝန်ထမ်းအိမ်ရာများအား ဦးစားပေးအစီအစဉ်အလိုက် အမြန်ဆုံး ဆက်လက်တည်ဆောက်သွားမည်ဖြစ်ပါသည်။ ဤဆောက်လုပ်ရေးကိစ္စများကို သက်ဆိုင်ရာ တိုင်းဒေသကြီး/ပြည်နယ် အစိုးရအဖွဲ့များနှင့် ဆောက်လုပ်ရေးဝန်ကြီးဌာနတို့အား အကူအညီတောင်းခံ ဆောက်လုပ်ပါမည်။
- (၂) လုပ်ငန်းခွင်တွင် ပြဿနာတစ်စုံတစ်ရာပေါ်ပေါက်ပါက နိုင်ငံ့ဝန်ထမ်းဆေးဘက်ဆိုင်ရာပုဂ္ဂိုလ်များအား အကာအကွယ်ပေးရေးအဖွဲ့အား ပြင်ဆင်ဖွဲ့စည်းပြီးဖြစ်၍ ၎င်းအဖွဲ့မှ အထူးအလေးအနက်ထား၍ ကိစ္စပြီးဆုံးသည်အထိ ကူညီပံ့ပိုးပေးသွားမည်ဖြစ်ပါသည်။
- (၃) ကျန်းမာရေးစောင့်ရှောက်မှုစနစ်ကြီး (Health Care Delivery System)တွင် ပါဝင်သော စနစ်ငယ်(Sub System) များ၏ ဖွံ့ဖြိုးတိုးတက်မှုအတွက် စနစ်တကျ ဆက်လက်အားဖြည့်ကာ ဆောင်ရွက်သွားမည် ဖြစ်ပါသည်။
- (၄) ဆေးနှင့်ဆေးပစ္စည်းများ ဝယ်ယူခြင်းစနစ်ကိုလည်းကောင်း၊ ဆေးဝါးများ မှာယူတောင်းခံခြင်းစနစ် (Indent System)ကိုလည်းကောင်း ယခုထက် ပိုမိုဝီပြင်ပြီး အလေအလွင့်နည်း၍ ဆေးနှင့်ဆေးပစ္စည်းများကို ပြတ်လပ်ခြင်းမရှိမီ ကြိုတင်မှာယူတတ်စေရန်နှင့် အချိန်နှင့်တစ်ပြေးညီရရှိစေရေးအတွက် ထောက်ပံ့ပို့ဆောင်ပေးနိုင်ရန်များကို ဆက်လက်ဆောင်ရွက်မည်ဖြစ်ပါသည်။

- (၅) Clinical Domain တွင် ပါဝင်သော ဆေးလက်တွေ့ပညာဘာသာရပ် အသီးသီး၏ တိုးတက်မှုအတွက် သက်ဆိုင်ရာ ပါမောက္ခ/ဌာနမှူးများ၊ တွဲဖက် ပါမောက္ခများနှင့် (၂၀၁၈)ခုနှစ်၊ ဇန်နဝါရီလ၊ ဖေဖော်ဝါရီလနှင့် မတ်လ အတွင်းတွင် ဘာသာရပ်အလိုက် အပြီးတွေ့ဆုံဆွေးနွေးပြီး ပံ့ပိုးမှုများကို အထူးဆောင်ရွက်မည်ဖြစ်ပါသည်။
- (၆) ခုတင်(၂၀၀)နှင့်အထက် ဆေးရုံကြီးများ၌ အရည်အသွေးပြည့်မီပြီး ဈေးနှုန်း မှန်ကန်စွာရောင်းချပေးသော ဆေးဆိုင်၊ ဆေးရုံဝန်ထမ်းများနှင့် လူနာများ၏ မိသားစုများ ဈေးနှုန်းသက်သာစွာ ဝယ်ယူရရှိနိုင်မည့် စားသောက်ဆိုင်ငယ်၊ အထွေထွေပစ္စည်းများ အလွယ်တကူဝယ်ယူရရှိနိုင်မည့် စတိုးဆိုင်ငယ် (Convenience Store)များကို ဆက်လက်တိုးချဲ့ဖွင့်လှစ်ပေးနိုင်ရန် ဆောင်ရွက် လျက်ရှိပြီး ဆေးရုံရှိ အခပေးလူနာဆောင်များမှ ရရှိသော အခကြေးငွေ အများစုကို ဆေးရုံဝန်ထမ်းများ၏ ဝန်ထမ်းသက်သာချောင်ချိရေးအတွက် ပြန်လည်ထောက်ပံ့ပေးနိုင်ရေးကိစ္စရပ်များအတွက် ဆောင်ရွက်သွားမည်ဖြစ် သည့်အပြင် ဆေးရုံနှင့် ဆေးရုံပတ်ဝန်းကျင် သန့်ရှင်းရေးနှင့် လုံခြုံရေးဆိုင်ရာ ကိစ္စရပ်များကို ကန်ထရိုက်စနစ်ဖြင့် ဆောင်ရွက်နိုင်ရေးကို ဆက်လက် တိုးချဲ့ ဆောင်ရွက်သွားမည်ဖြစ်ပါသည်။
- (၇) ဘက်စုံပူးပေါင်းသင်ရိုးညွှန်းတမ်း (Integrated Curriculum) ကို အသုံးပြု၍ ဆေးတက္ကသိုလ်များတွင် သင်ကြားပေးနိုင်ရေးအတွက် ဆောင်ရွက်လျက် ရှိရာ Technical Advisory Group (Clinical Domain)၊ ဆေးတက္ကသိုလ် (၅)ခုမှ ပါမောက္ခချုပ်များ၊ ပါမောက္ခ/ဌာနမှူးများ၊ ပါမောက္ခများပါဝင်သော အဖွဲ့နှင့် ပူးပေါင်းဆောင်ရွက်လျက်ရှိပြီး (၂၀၁၈)ခုနှစ်၊ ဒီဇင်ဘာလတွင် စတင်၍ ဆေးတက္ကသိုလ် ဝင်ရောက်မည့် ကျောင်းသား/ကျောင်းသူများအား စတင်သင်ကြား ပေးနိုင်ရန်ဆောင်ရွက်ပါမည်။

- (၈) ပြည်သူ့ကျန်းမာရေးဦးစီးဌာနနှင့် ကုသရေးဦးစီးဌာနတို့ ပြန်လည်ပူးပေါင်း၍ ပြည်သူ့ကျန်းမာရေးလုပ်ငန်းများနှင့် ကုသရေးလုပ်ငန်းများ တစ်စိတ်တစ်ဝမ်း တစ်သွေးတစ်သားတည်း ပြန်လည်ပူးပေါင်း ဆောင်ရွက်နိုင်ရန်အတွက် ဆောင်ရွက်ရမည့် လုပ်ငန်းစဉ်အဆင့်ဆင့်အား ဆောင်ရွက်လျက်ရှိရာ အပြီးသတ် လုပ်ငန်းစဉ်များကို အမြန်ဆုံးပြီးမြောက်စေရန် ဆက်လက်ဆောင်ရွက်မည် ဖြစ်ပါသည်။
- (၉) ပြည်သူ့ကျန်းမာရေးပညာမဟာဘွဲ့ (MPH)နှင့် ဆေးရုံအုပ်ချုပ်မှုပညာမဟာဘွဲ့ (MHA)ဘွဲ့များ၏ သင်ရိုးညွှန်းတမ်းနှင့် သင်ကြားပုံနည်းစနစ်ကို လုံးဝ ပြုပြင်ပြောင်းလဲ၍ ပြည်သူများအတွက် အရည်အချင်းပြည့်ဝသော ပြည်သူ့ ကျန်းမာရေးပညာရှင်များနှင့် ဆေးရုံအုပ်ချုပ်မှုပညာရှင်များ ထွက်ပေါ်လာ စေရန် ဆက်လက်ဆောင်ရွက်သွားမည် ဖြစ်ပါသည်။
- (၁၀) ကျန်းမာရေးလူစွမ်းအားအရင်းအမြစ်ဆိုင်ရာ ကွန်ပျူတာစနစ် (HRH Computerized System)ကို ဆောင်ရွက်နေသည်မှာ ပြီးစီးလှပြီဖြစ်၍ ၎င်းစနစ်ပြီးစီးပါက ဝန်ထမ်းများ နေရာပြောင်းရွှေ့ခြင်း/ ရာထူးတိုးခြင်း (Transfer / Promotion) ဆိုင်ရာကိစ္စရပ်များတွင် ယခုထက် ပိုမိုတိကျ၍ ပွင့်လင်းမြင်သာလာစေရန် အပြီးသတ် ဆက်လက်ဆောင်ရွက်မည် ဖြစ်ပါ သည်။
- (၁၁) ဝန်ထမ်းများ၏ Capacity, Capability, Caliber နှင့် အရည်အသွေး မြင့်မားရေးအတွက် နိုင်ငံတကာသို့ ပိုမိုစေလွှတ်၍လည်းကောင်း၊ ပြည်တွင်း ဌာနလည်း သင်တန်းများပေးခြင်းဖြင့်လည်းကောင်း ပိုမိုပြုလုပ်ပေးသွားမည် ဖြစ်သည်။ နိုင်ငံတကာသို့ စေလွှတ်ရန်အတွက် ကမ္ဘာ့ကျန်းမာရေးအဖွဲ့ ရန်ပုံငွေကို အများဆုံးအသုံးပြုခြင်းအပြင် နိုင်ငံတော်ဘဏ္ဍာငွေဖြင့်လည်း ထောက်ပံ့စေလွှတ်မည်ဖြစ်ပါသည်။

- (၁၂) ဝန်ထမ်းများ၏ သက်သာချောင်ချိရေးနှင့် လုပ်ငန်းခွင်တွင် လုံခြုံစိတ်ချရပြီး လုပ်ငန်းခွင်တွင်း ပျော်ရွှင်စွာ လုပ်ကိုင်နိုင်ရေး (Enabling Working Environment) အတွက် ဆောင်ရွက်လျက်ရှိရာ ယခုထက်ပိုမိုပီပြင်စေရန် ဆောင်ရွက်မည်ဖြစ်ပါသည်။
- (၁၃) နိုင်ငံတော်အစိုးရ၏ ပံ့ပိုးမှုဖြင့် သုတေသနရန်ပုံငွေ ကျပ်သန်း(၁,၀၀၀)ကို (၂၀၁၇-၂၀၁၈)ခု၊ ဘဏ္ဍာနှစ်တွင် ရန်ပုံငွေခွဲဝေချထားပေးနိုင်ခဲ့ပြီး (၂၀၁၈-၂၀၁၉)ခု၊ ဘဏ္ဍာနှစ်တွင် သုတေသနရန်ပုံငွေ ကျပ်သန်း(၂,၀၀၀)အထိ ခွဲဝေချထားပေးနိုင်ရန် ဆောင်ရွက်မည်ဖြစ်ပါသည်။ သုတေသနလုပ်ငန်းများကို ဆောင်ရွက်ရာတွင် ကုန်ကျစရိတ်များပြီး အချိန်တိုအတွင်း လက်တွေ့အကျိုးရလဒ်ရရှိရန် ခက်ခဲသော(Basic Research)များကို ပြုလုပ်ခြင်းထက် ပြည်သူ့ကျန်းမာရေး၊ ကုသရေး၊ တိုင်းရင်းဆေး၊ အားကစား စသည်ဖြင့် လုပ်ငန်းများတွင် လက်တွေ့ပြန်လည်အသုံးချနိုင်မည့် သုတေသန (Implementation Research / Operational Research) များကို ပိုမိုပြုလုပ်မည်ဖြစ်ပါသည်။
- (၁၄) ဝန်ကြီးဌာနအတွင်းတွင် ဗဟိုမှ တိုင်းဒေသကြီး/ပြည်နယ်၊ မြို့နယ်၊ တိုက်နယ်အထိ အဆင့်ဆင့်နှင့် ဦးစီးဌာနအချင်းချင်း ဆက်သွယ်ရေးလမ်းကြောင်းများ ပိုမိုချောမွေ့ကောင်းမွန်စေရန်၊ သတင်းအချက်အလက်များ ပိုမိုလုံခြုံစိတ်ချရစေရန်နှင့် အချိန်နှင့်တစ်ပြေးညီ အပြန်အလှန် ဆက်သွယ်ဆောင်ရွက်နိုင်ရန် အတွက် mail.mohs.gov.mm အီးမေးလ် Server အား ထူထောင်ပြီးဖြစ်၍ အီးမေးလ်နှင့်ဆက်သွယ်နိုင်မည့်အပြင် Electronic Document Management System ကို မကြာခင်ကာလတွင် စတင်အကောင်အထည်ဖော် ဆောင်ရွက်မည်ဖြစ်ပါသည်။
- (၁၅) ပြည်သူများ၏ ကျန်းမာရေးအသိပညာမြှင့်တင်ရန်အတွက်ကို အထူးဦးစားပေး၍ ဆောင်ရွက်လျက်ရှိရာ ယခုထက် ပိုမိုပီပြင်အောင် ကြိုးပမ်းဆောင်

ရွက်သွားမည်ဖြစ်ပါသည်။ ကျန်းမာရေးဆိုင်ရာ စံပြအချက်အလက်များ စာအုပ်ကို အခြေခံကျန်းမာရေးဝန်ထမ်းများအားလုံး၊ အခြားသက်ဆိုင်သူများနှင့် နီးနွယ်ဝန်ကြီးဌာနများသို့လည်း ဖြန့်ဝေလျက်ရှိပြီး (၂၀၁၈)ခုနှစ်၊ နှစ်ဆန်းပိုင်းတွင် အားလုံးလက်ဝယ်သို့ အရောက်ပို့ပေးနိုင်မည်ဖြစ်ပါသည်။ ထို့အပြင် ၎င်းစာအုပ်ကို အလွယ်တကူ သယ်ဆောင်အသုံးပြုနိုင်ရန်အတွက် Tablet များတွင် ထည့်သွင်းဖြန့်ဝေပေးနိုင်ရေးအတွက်လည်း ဆောင်ရွက်လျက်ရှိရာ (၂၀၁၈-၂၀၁၉)ခုနှစ်တွင် ဦးစားပေးအစီအစဉ်အလိုက် Tablet များကို ဖြန့်ဝေပေးသွားမည် ဖြစ်ပါသည်။

- (၁၆) မိမိတို့၏ ဆောင်ရွက်ချက်များ ပိုမိုပီပြင်တိုးတက်စေရန်အတွက် လုပ်ငန်းဆန်းစစ်လေ့လာခြင်းနှင့်ပြန်လည်သုံးသပ်ခြင်း (Monitoring and Evaluation) လုပ်ငန်းများကိုလည်း ယခုထက်ပိုမို ဆောင်ရွက်မည်ဖြစ်ပါသည်။
- (၁၇) ကုလသမဂ္ဂအဖွဲ့အစည်းများ (UN Agencies)၊ WHO၊ JICA၊ UNFPA၊ UNOPS၊ WFP၊ Global Fund၊ 3MDG၊ USAID၊ World Bank၊ ADB အစရှိသည့် အဖွဲ့များနှင့်လည်းကောင်း၊ INGO၊ NGO အဖွဲ့များနှင့်လည်းကောင်း၊ ယခုထက်ပိုမို၍ ထိရောက်စွာ စနစ်တကျလက်တွဲဆောင်ရွက်သွားမည်ဖြစ်ပါသည်။
- (၁၈) Private Public Partnership ကိုလည်း ယခုထက် ပိုမိုပူးပေါင်းဆောင်ရွက်မည် ဖြစ်ပါသည်။
- (၁၉) မိမိတို့ဝန်ထမ်းများ၏ Career Ladder တိုးတက်မှုကိုလည်း စနစ်ကျစွာ စည်းကမ်းဘောင်များအတွင်းမှ အတတ်နိုင်ဆုံး ဖြည့်ဆည်းဆောင်ရွက်မည် ဖြစ်ပါသည်။
- (၂၀) ပြည်သူအများ နေ့စဉ်ပုံမှန် သုံးစွဲနေရသော အစားအသောက်နှင့် ရေသန့်၊ ဆေးဝါးနှင့်ဆေးပစ္စည်း၊ အလှကုန်ပစ္စည်း စသည်တို့အား ဘေးကင်းစိတ်ချစွာ

သုံးစွဲနိုင်ရေးအတွက် ဆောင်ရွက်လျက်ရှိရာ ဈေးကွက်အတွင်းတွင် ပိုမို ကျယ်ပြန့်စွာ ထောက်လှမ်းစစ်ဆေးခြင်း(Post-marketing Surveillance)၊ စနစ်တကျ မှတ်ပုံတင်နိုင်ရေး(FDA Registration) နှင့် FDA ခွင့်ပြုချက် (FDA Approval) ရယူရာတွင် ပိုမိုလျင်မြန်ချောမွေ့စွာ ရယူနိုင်ရေး အတွက် Online မှ မှတ်ပုံတင်ခြင်း (FDA Registration) စနစ်ကို Pilot Project အနေနှင့် စတင်ဆောင်ရွက်ခြင်း စသည်ဖြင့် Food and Drug Administration (FDA)လုပ်ငန်းများကို ယခုထက် ပိုမိုပီပြင်လာအောင် ပြည်တွင်း/ပြည်ပပညာရှင်များ၊ အဖွဲ့အစည်းများနှင့် ပူးပေါင်းဆောင်ရွက် သွားမည်ဖြစ်ပါသည်။

(၂၁) အစွမ်းအာနိသင်ထက်မြက်၍ ဘေးကင်းလုံခြုံစိတ်ချရသော တိုင်းရင်းဆေးဝါး များကို ပြည်သူများ ယခုထက် ပိုမိုသုံးစွဲနိုင်ရေးနှင့် တိုင်းရင်းဆေးကဏ္ဍ ယခုထက် ပိုမိုဖွံ့ဖြိုးတိုးတက်လာရေးအတွက် တိုင်းရင်းဆေးပညာရှင်ကြီး များ၊ တိုင်းရင်းဆေးဝါးထုတ်လုပ်သူများ ပါဝင်ဖွဲ့စည်းထားသော တိုင်းရင်းဆေး ပညာရပ်ဆိုင်ရာအကြံပေးအဖွဲ့ (Technical Advisory Group - Traditional Medicine)အပါအဝင် တိုင်းရင်းဆေးကဏ္ဍတွင် ပါဝင်ပတ်သက်လျက်ရှိသော ပညာရှင်များ၊ လူပုဂ္ဂိုလ်များ၊ အဖွဲ့အစည်းများအားလုံးနှင့် ပူးပေါင်း၍ အားဖြည့်ဆောင်ရွက်မည် ဖြစ်ပါသည်။

(၂၂) အားကစားပြုလုပ်ခြင်းဖြင့် ကျန်းမာကြံ့ခိုင်သော ပြည်သူဦးရေ များပြားလာပြီး ပြည်သူများအကြား ယခုထက် ပိုမိုကျယ်ပြန့်စွာ အားကစားလှုပ်ရှားမှုများ ဆောင်ရွက်လာစေရေးအတွက် “လေ့ကျင့်ခန်းပြုလုပ်ခြင်း သို့မဟုတ် ကိုယ်လက် လှုပ်ရှားပြုလုပ်ခြင်းသည် ဆေးတစ်ပါး” “Exercise or Physical Activity is Medicine” အလုပ်ရုံဆွေးနွေးပွဲကြီး ပြုလုပ်ပြီးစီးပြီဖြစ်၍ ထွက်ပေါ် လာသောရလဒ်များကို ပြည်သူများအကြားတွင် မြို့နယ်အသီးသီး၌ ပြင်ပ အားကစားပစ္စည်း (Outdoor Equipment)များ အစုံလိုက် တပ်ဆင်ခြင်း၊

တိုင်းဒေသကြီး/ပြည်နယ်နှင့် မြို့နယ်အသီးသီးရှိ အားကစားကွင်း/ရုံများကို ပြုပြင်မွမ်းမံ၍ ပြည်သူများ အခမဲ့အားကစားပြုလုပ်နိုင်ရန် စီစဉ်ဆောင်ရွက် ပေးထားခြင်း၊ လိုအပ်လျက်ရှိသော အားကစားကွင်း/ရုံများကို ဦးစားပေး အစီအစဉ်အလိုက် ထပ်မံအသစ်ဆောက်လုပ်ခြင်း၊ အုပ်စုလိုက်အားကစား သင်တန်းများပေးခြင်း စသည်ဖြင့် လက်တွေ့ကျကျ ဆက်လက်၍ အကောင် အထည်ဖော်နိုင်ရေးကိစ္စရပ်အား တိုင်းဒေသကြီး/ပြည်နယ်အစိုးရအဖွဲ့၊ လူမှုရေး ဝန်ကြီးများမှ ဦးဆောင်ဦးရွက်ပြု၍ လမ်းညွှန်ပေးနိုင်ရန်အတွက် ဆောင်ရွက် လျက်ရှိပါသည်။ ထို့အပြင် ကျန်းမာကြံ့ခိုင်သော ကျောင်းသားထုကြီးမှ ကျန်းမာကြံ့ခိုင်သော ပြည်သူလူထုကြီးတစ်ရပ် ပေါ်ပေါက်လာစေရေးအတွက် အခြေခံပညာကျောင်းများတွင် အားကစားသင်ရိုးညွှန်တမ်းများ ယခုထက် ပိုမိုထည့်သွင်း၍ အားကစားလှုပ်ရှားမှုများ ပိုမိုလုပ်ဆောင်လာစေရန်အတွက် လည်းကောင်း၊ ကျောင်းတွင်း၊ ကျောင်းပြင်ပ အားကစားပြိုင်ပွဲများ ပိုမို ကျင်းပ၍လည်းကောင်း၊ ကျောင်းသားအားကစားပွဲတော်များ ကျင်းပ၍ လည်းကောင်း ဆောင်ရွက်နိုင်ရန် ပညာရေးဝန်ကြီးဌာနနှင့် ပူးပေါင်းဆောင်ရွက် လျက်ရှိပါသည်။ မြန်မာ့အားကစားလောက ယခုထက် ပိုမိုဖွံ့ဖြိုး၍ အောင်နိုင် မှုများရရှိစေရန်နှင့် မြန်မာ့ဂုဏ်ဆောင် အားကစားသမားများ ပေါ်ထွက်လာ စေရေးအတွက် အားကစားနှင့်ကာယပညာသိပ္ပံကျောင်းများကို တိုးချဲ့ဖွင့်လှစ် နိုင်ခဲ့ပြီး အားကစားအဖွဲ့ချုပ်များ၊ နိုင်ငံတကာနှင့် ပြည်တွင်းအားကစား ပညာရှင်များ၊ အလှူရှင်များအပါအဝင် အားလုံးနှင့်ပူးပေါင်းမှုကို အားဖြည့်ကာ ဆက်လက်ဆောင်ရွက်မည်ဖြစ်ပါသည်။

- (၂၃) ဆေးလက်တွေ့ပညာ၊ ပြည်သူ့ကျန်းမာရေးပညာ၊ ဆေးရုံအုပ်ချုပ်မှုပညာ၊ သူနာပြုစုမှုပညာ အစရှိသည့် ဆေးပညာနှင့်ဆေးဘက်ဆိုင်ရာ နှီးနွယ်ပညာ ရပ်များတွင် ပညာရှင်များ ပိုမိုထွက်ပေါ်လာပြီး ယခုထက်ပိုမို၍ ပြည်သူများ အတွက် အရည်အချင်းရှိသော နိုင်ငံတကာအဆင့်မီ ဘွဲ့လွန်ပညာရှင်များ ရရှိ

စေရန် ဘွဲ့လွန်သင်တန်းများတွင် သင်တန်းသားဦးရေကို လိုအပ်သောပညာရပ် အလိုက်၊ ဦးစားပေးအလိုက် ယခုထက် ပိုမိုတိုးချဲ့ ခေါ်ယူသွားနိုင်ရန် သက်ဆိုင်ရာ ပါမောက္ခချုပ်များ၊ ပါမောက္ခ/ဌာနမှူးများ၊ ပါမောက္ခများနှင့် ပူးပေါင်းဆောင်ရွက်မည်ဖြစ်ပါသည်။

(၂၄) မိမိတို့သည် ထင်သာမြင်သာရှိပြီး ပြည်သူများ၏ ကျန်းမာရေးကို ထိရောက်စွာ အကျိုးပြုနိုင်မည့် ကျန်းမာရေးဝန်ဆောင်မှုများကို ပေးအပ်နိုင်ရန်အတွက် အစွမ်းကုန်ကြိုးပမ်းဆောင်ရွက်သွားကြမည်ဖြစ်ပါသည်။

အားလုံးကျန်းမာရွှင်လန်းပါစေ။

ဒေါက်တာမြင့်ထွေး

ပြည်ထောင်စုဝန်ကြီး